

موزوں پر مسح کی مدت کتنی ہے؟

دارالافتاء اہلسنت
Darul Ifta AhleSunnat



تاریخ 23-02-2021

ریفرنس نمبر pin6683

1

کیا فرماتے ہیں علمائے دین و مفتیان شرع متین اس بارے میں کہ
(1) مقیم و مسافر کے لیے موزوں پر مسح کی مدت کتنی ہے؟ اور یہ بھی بتائیں کہ موزوں پر مسح کی ابتدا کس وقت سے ہوگی؟

(2) نیز اگر کسی مقیم نے وضو کر کے موزے پہن لیے، لیکن شرعی سفر پہ چلا گیا، تو اب وہ مسح کس وقت تک کر سکتا ہے اور اس کے برعکس صورت میں کیا حکم ہوگا؟

بسم الله الرحمن الرحيم

الجواب بعون الملک الوهاب اللہم ہدایة الحق والصواب

(1) موزوں پر مسح کرنے کی مدت مقیم شخص کے لیے ایک دن رات اور شرعی مسافر کے لیے تین دن تین راتیں ہیں اور مدت مسح کی ابتدا (دیگر شرائط کی موجودگی میں) موزے پہننے کے بعد پہلی مرتبہ وضو ٹوٹنے کے وقت سے ہوگی، مثلاً: کسی نے صبح کے وقت طہارت حاصل کر کے موزے پہنے اور ظہر کے کسی وقت مثلاً: تین بجے وضو ٹوٹا، تو مقیم شخص دوسرے دن کی ظہر کے اسی وقت یعنی تین بجے تک اور شرعی مسافر چوتھے دن کی ظہر کے اسی وقت تک کر سکتا ہے۔

صحیح مسلم شریف میں ہے، حضرت سیدنا علی المرتضیٰ کرم اللہ وجہہ الکریم موزوں پر مسح کے متعلق فرماتے ہیں: ”جعل رسول اللہ صلی اللہ علیہ وسلم ثلاثة ايام وليالهن للمسافر ويوماً وليلة للمقيم“ ترجمہ: رسول اللہ صلی اللہ علیہ وسلم نے مسافر کے لیے تین دن اور تین راتیں اور مقیم کے لیے ایک دن اور ایک رات (موزوں پر مسح کرنے) کی مدت مقرر فرمائی۔“

(الصحيح لمسلم، كتاب الطهارة، باب التوقيت في المسح على الخفين، جلد 1، صفحہ 135، مطبوعہ کراچی)

سنن ابن ماجہ میں ہے: ”انه رخص للمسافر اذا توضا ولبس خفيه، ثم احدث وضوءاً، ان يمسح ثلاثة ايام وليالهن، وللمقيم يوماً وليلة“ ترجمہ: نبی کریم (صلی اللہ علیہ وسلم) نے مسافر کو یہ رخصت دی کہ جب وہ وضو

کر کے موزے پہنے، پھر حدث (اصغر) لاحق ہو، تو وہ تین دن اور تین راتیں مسح کرے اور مقیم کے لیے ایک دن اور ایک رات کی اجازت دی۔“ (سنن ابن ماجہ، کتاب الطہارۃ وسننہا، جلد 1، صفحہ 184، دار احیاء الکتب العربیہ)

فتاویٰ قاضی خان و محیط برہانی میں ہے: ”قال علماءنا رحمۃ اللہ علیہم: یمسح المقیم یوماً وليلة، والمسافر ثلاثة ايام ولياليها،۔۔ وابتداء المدة يعتبر من وقت الحدث عند علمائنا، حتی ان من توفافی وقت الفجر وهو مقیم وصلی الفجر، ثم طلعت الشمس، فلبس الخفين، ثم زالت الشمس وصلی الظهر، ثم احدث، ثم دخل وقت العصر، فتوضا ومسح علی الخفين فقد رنا مدة المسح باقية الى الغد الى الساعة التي احدث فيها اليوم“ ترجمہ: علمائے احناف فرماتے ہیں: مقیم ایک دن، ایک رات تک موزوں پہ مسح کر سکتا ہے اور مسافر تین دن اور تین راتوں تک،۔۔ علمائے احناف کے نزدیک مدت مسح کی ابتدا حدث (اصغر) لاحق ہونے کے وقت سے ہوگی، حتی کہ اگر کسی مقیم شخص نے فجر کے وقت میں وضو کر کے نماز پڑھی، پھر سورج طلوع ہوا تو اس نے موزے پہن لیے، پھر وقت زوال ظہر ادا کی، پھر وضو ٹوٹ گیا، اب عصر کے وقت وضو کر کے موزوں پر مسح کیا، تو اب مدت مسح اگلے دن کے اسی وقت تک باقی رہے گی، جس وقت آج وضو ٹوٹا تھا۔“

(محیط برہانی، کتاب الطہارات، جلد 1، صفحہ 196، مطبوعہ کوئٹہ)

بہار شریعت میں ہے: ”موزہ پہننے کے بعد پہلی مرتبہ جو حدث ہوا، اس وقت سے اس کا شمار ہے، مثلاً: صبح کے وقت موزہ پہنا اور ظہر کے وقت پہلی بار حدث ہوا، تو مقیم دوسرے دن کی ظہر تک مسح کرے اور مسافر چوتھے دن کی ظہر تک۔“

(بہار شریعت، حصہ 2، صفحہ 365، مکتبۃ المدینہ، کراچی)

(2) مقیم شخص نے طہارت حاصل کر کے موزے پہن لیے اور مدت مسح کے دوران شرعی مسافر ہو گیا، تو اس کے حق میں مدت مسح مسافر والی ہو جائے گی، یعنی اب وہ شخص ابتدائے حدث سے لے کر تین دن، تین راتوں تک موزوں پر مسح کر سکتا ہے اور اس کے برعکس اگر کوئی شرعی مسافر شخص مقیم ہو گیا، تو اب اس کے حق میں مدت مسح مقیم والی ہو جائے گی، لہذا اگر مقیم والی مدت (ایک دن ایک رات) پوری ہو چکی ہے، تو مقیم ہوتے ہی اس کا مسح جاتا رہا، اب نماز وغیرہ ادا کرنے کے لیے موزے اتار کر پاؤں دھونے ہوں گے، البتہ اگر ایک دن رات (ابتدائے حدث سے لے کر اب تک چوبیس گھنٹے) نہیں گزرے تھے، تو اس میں جتنا وقت باقی ہے، موزوں پر مسح کر سکتا ہے۔

بہار شریعت میں ہے: ”مقیم کو ایک دن رات پورا نہ ہوا تھا کہ سفر کیا، تو اب ابتدائے حدث سے تین دن، تین

راتوں تک مسح کر سکتا ہے اور مسافر نے اقامت کی نیت کر لی، تو اگر ایک دن رات پورا کر چکا ہے، مسح جاتا رہا اور پاؤں دھونا فرض ہو گیا اور نماز میں تھا تو نماز جاتی رہی اور اگر چوبیس گھنٹے پورے نہ ہوئے، تو جتنا باقی ہے، پورا کر لے۔“
(بہار شریعت، حصہ 2، صفحہ 365، مکتبۃ المدینہ، کراچی)

یاد رہے! موزوں پر مسح کی مدت حدیث اصغر لاحق ہونے (یعنی وضو ٹوٹنے) سے شروع ہوگی، ورنہ اگر حدیث اکبر لاحق (یعنی غسل لازم) ہوا، تو موزوں پر مسح کافی نہیں ہوگا، بلکہ انہیں اتار کر پاؤں ہی دھونے ہوں گے۔

بدائع الصنائع میں ہے: ”ومنها: ان یکون الحدث خفیفا، فان کان غلیظا، وهو الجنابة، فلا یجوز فیہا المسح“ ترجمہ: موزوں پر مسح درست ہونے کی ایک شرط یہ ہے کہ حدیث خفیف لاحق ہو (یعنی وضو ٹوٹا ہو)، پس اگر حدیث غلیظ (یعنی غسل لازم ہوا) ہو، تو موزوں پر مسح کافی نہیں ہوگا۔“

(بدائع الصنائع، کتاب الطہارۃ، بیان مدۃ المسح، جلد 1، صفحہ 82، مطبوعہ کوئٹہ)

واللہ اعلم عزوجل ورسولہ اعلم صلی اللہ تعالیٰ علیہ وآلہ وسلم



کتبہ

مفتی محمد قاسم عطاری

10 رجب المرجب 1442ھ 23 فروری 2021ء

(دعوتِ اسلامی)
دائرۃ الافتاء اہلسنت
DARUL IFTA AHLESUNNAT